

आमाको सपना

आमा, त्यो आउँछ र ?

"हो, बा, त्यो आउँछ ।

त्यो बिहानको सूर्यभैँ उज्यालो छर्दै आउँछ ।

त्यसको कम्मरमा भुन्डिएको शीतजस्तै टल्कने

तिमी एक हतियार देख्नेछौ;

त्यसैले ऊ अधर्मसित लड्नेछ !

त्यो आउँदा तिमी पहिले त सपना हो कि भनेर

छामछुम गर्नेछौ, तर त्यो हिउँ र आगोभन्दा पनि

बढ्ता छोड्ने भएर आउँछ ।"

हो र आमा ?

"हो, तिमी जन्मँदा तिम्रो कलिलो अनुहारमा

त्यसकै छाया देख्ने आशा गरेकी थिएँ;

तिम्रो हिस्सी परेको हँसाइमा त्यसैको सुन्दर छवि,

तिम्रो तोते बोलीमा त्यसैको मधुर ध्वनि;

तर त्यो मीठो गीतले तिमीलाई

आफ्नो बाँसुरी बनाएनछ !

त्यो तिमी नै हौला भन्ने

मेरो यौवनभरिको सपना थियो ।

जे होस्, त्यो आउँछ;
 म आमा हुँ, सारा सृजनशक्तिको मुख भएर
 म भन्न सक्तछु,
 त्यो आउँछ,
 मैले यो कुनै अल्ल्छी सपना देखेको होइन !
 त्यो आएपछि तिमी यसरी
 मेरो काखमा आएर घोप्टिने छैनौ;
 सत्य कुरालाई तिमी यसरी
 चुम्बकिएर कथा सुनेभैं सुन्ने छैनौ;
 तिमी त्यसलाई आफैं नै देख्न सक्ने, सहन सक्ने र
 ग्रहण गर्न सक्ने हुनेछौ;
 मैले यसरी धैर्य दिनुको सट्टा तिमी सङ्ग्राममा जाँदा
 लाख सम्झाएर पनि नमान्ने आमाको मनलाई
 सान्त्वना दिँदै बिदा हुनेछौ;
 मैले यसरी रोगीलाई भैं तिम्रो कपाल
 मुसारिरहनुपर्ने छैन !
 हेरौला, त्यो हुरी भएर आउनेछ,
 तिमी पात भएर पछ्याउनेछौ !
 उहिले त्यो जीवनलोकबाट भरेर जूनजस्तै पोखिँदा
 सारा जडता सग्नगाएको थियो, बा,
 त्यो आउनेछ, तिमी उठ्नेछौ !"
 त्यो आउँछ कि आमा,
 मधुर उषाले चराहरूको कण्ठलाई जस्तै
 त्यो आउने आशाले मेरो हृदयलाई कुतकुत्याइसक्यो आमा !
 "हो, त्यो आउँछ,
 त्यो बिहानको सूर्यभैं उज्यालो छर्दै आउँछ ।

अब म उठें, गएँ ।"

"तर त्यो तिमी नै हौला भन्ने
मेरो यौवनभरिको सपना थियो !"

शारदा, वर्ष ९, अङ्क ७ कात्तिक, २०००